

- बाळकृष्णजी कानोळकार

कोण हांव?

कोण हांव?

पडला म्हाका प्रस्न

कोण हांव?

प्रस्न तसो पुराणपोरणो

जालो तरीय ताल्ल दिणो

मेळत म्हाका कोणूय शाणो

सांगीत म्हाका

कोण हांव.

कोण हांव?

हांव एससी?

हांव नेणों

हांव एसटी?

हांव नेणों

कांय हांव ओबीसी?

हांव नेणों

हांव नेणों

हांव नेणों

खन्यांनीच हांव नेणों

खंयची म्हजी एबीसी

हांव कोण?

हांव वळार काय कांसार


हांव म्हार, मांग, चामार?

कांय मटकी फुटको कुमार?

भट काय भगत वाणी?

बिरामण वो बामण केणी?

काय घरदार शेणिल्लो लमाणी?



हांव कोब्रा?

हांव देब्रा?

हांव सोब्रा?

हांव झेब्रा?

हांव साब्रा?

हांव बाब्रा?

हांव द्रब्रा?

हांव हब्रा?

चितून चिततां

जीव जाता घाबराधुब्रा.

सीकेपी कांय जीएसबी?

कोणी लुब्यान रुजत घाली

जाती पातीची ही बिब्या बी?

शेट थवय चाती गवय

घाडी फर्जत चेडू भावय

बापूय कोण कोण आवय?

मडवळ न्हावी नायक गाबती

मेस्त्री खेत्री जातीची पालमात्री

आंगभर कोणें मारली?

हांव सुर्वे राणो ताम्हण

बर्वे वर्दे दीक्षित सोमण

कांय नवो काळो बामण?

तुमकां खबर ना?

स्वतंत्र भारतांत आयज

दर एका समाजामदीं

दर एके जाती-पाती

दर एके काती कणकर्णी

नवेच ताल्ल बामण

तयार जाल्यात

पेजात जाल्यात

पेडांपेडांचीं जानवीं घालून

गडगंज मूज करून

आपणा आपणाले आनी

जातीपातींच्या बाबांचे आवयकूपेन

आतां आमी -

आमी खन्यांनीच बामण जाल्यात

आमी पुराय बामण जाल्यात

आमची धोंपरांतली कोंपरांत पावल्या

आमी बामणां फुडले बामण जाल्यात

आमी खंयचे खंय पावल्यात

हय! आमी सतपणी

बामण जाल्यात

गवाय जाय म्हणटा?

आमकां जण एकल्याक जाल्या ती

क्षुद्धतायेची आफट

दिसना भावा तुका?

जायत्या नाका आशिल्ल्या

आरक्षणांच्या पोरसांत

घुस्पलां हांव

शेणलां हांव

फारवलां हांव

पोरको जालां हांव जेन्ना

तेन्ना

तेन्ना तेन्ना म्हाका

एकूच प्रस्न पडला

होच प्रस्न पडला

सदांच तो पडटा म्हाका

सदांच तो छळटा म्हाका

सदांच तो दागता म्हाका

तीनत्रिकाळ कोंचता

आनी भिरकटावन उडयता शेंवटून

अंतपार नाशिल्ल्या

हुंबरो-दार नाशिल्ल्या

अथांग अवकाशांत

पांया पोंदा माती ना

माय मळबा नातीं ना

स्वर्गय ना ना नरक

असो अचाट अधांतरी हांव

नागत नागवल्लो त्रिशंक.

